

ವಿಷಯ : ನಗರಸಭೆ ಮತ್ತು ಪುರಸಭೆಗಳ ನೌಕರರಿಗೆ ಪ್ರತ್ಯೇಕ ನಿರ್ದೇಶನಾಲಯ.

ಪ್ರ. 231 (94) ಶ್ರೀ ಎಸ್. ಸೂರ್ಯನಾರಾಯಣರಾವ್ (ಮತೂರು).—ಮಾನ್ಯ ನಗರಾಭಿವೃದ್ಧಿ ಮಂತ್ರಿಗಳು ಈ ಕೆಳಕಂಡ ಪ್ರಶ್ನೆಗಳಿಗೆ ಉತ್ತರಿಸುವರೇ:—

(ಅ) ನಗರಸಭೆ ಮತ್ತು ಪುರಸಭೆಗಳ ನೌಕರರಿಗೆ ಪ್ರತ್ಯೇಕ ನಿರ್ದೇಶನಾಲಯವನ್ನು ರಚಿಸುವುದಾಗಿ ಸರ್ಕಾರದವರು ವಿಧಾನ ಸಭೆಯಲ್ಲಿ ಆಶ್ವಾಸನೆ ನೀಡಿರುವುದು ನಿಜವೇ;

(ಆ) ಹಾಗಿದ್ದಲ್ಲಿ ಬೇರೆ ಬೇರೆ ಸರ್ಕಾರಿ ಇಲಾಖೆಗಳಿಂದ ನಗರಸಭೆಗಳಿಗೆ ಅಧಿಕಾರಿಗಳನ್ನು ಎರವಲಾಗಿ ಕೊಡುತ್ತಿರುವುದರಿಂದ ನಗರಸಭೆಗಳಲ್ಲಿಯೇ ಹಲವಾರು ವರ್ತಗಳಿಂದ ದುಡಿಯುತ್ತಿರುವ ನೌಕರರಿಗೆ ಅನ್ಯಾಯವಾಗುತ್ತಿರುವುದು ಸರ್ಕಾರದವರ ಗಮನಕ್ಕೆ ಬಂದಿದೆಯೇ;

(ಇ) ಹೀಗೆ ಎರವಲಾಗಿ ಬರುವ ನೌಕರರನ್ನು ನೇಮಿಸುವ ಮೊದಲು ನಗರಾಭಿವೃದ್ಧಿ ಖಾತೆಯ ಒಪ್ಪಿಗೆಯನ್ನು ಪಡೆಯಲಾಗುತ್ತದೆಯೇ;

(ಈ) ನಿರ್ದೇಶನಾಲಯದ ನೇಮಕದ ಬಗ್ಗೆ ಮತ್ತು ಎರವಲು ಸೇವೆಯನ್ನು ತಪ್ಪಿಸುವುದರ ಬಗ್ಗೆ ಸರ್ಕಾರದವರು ಯಾವ ಕ್ರಮ ಕೈಗೊಂಡಿದ್ದಾರೆ?

ಶ್ರೀ ಎಂ. ಚಂದ್ರಶೇಖರ್ (ಮಾನ್ಯ ನಗರಾಭಿವೃದ್ಧಿ ಮಂತ್ರಿಗಳು).—

(ಅ) ಇಲ್ಲ.

(ಆ) ಬಂದಿದೆ.

(ಇ) ಪಡೆಯಲಾಗುತ್ತಿದೆ.

(ಈ) ನಿರ್ದೇಶನಾಲಯದ ರಚನೆಯು ಸರ್ಕಾರದ ಪರಿಶೀಲನೆಯಲ್ಲಿದೆ ಮತ್ತು ಎರವಲು ಸೇವೆಯ ಪರಿಮಾಣ ಕಡಿಮೆ ಮಾಡುವ ವಿಷಯವನ್ನು ಪರಿಶೀಲಿಸಲಾಗುವುದು.

ಶ್ರೀ ಎಸ್. ಸೂರ್ಯನಾರಾಯಣರಾವ್.—ಸ್ವಾಮಿ, ನಾನು ಈ ಪ್ರಶ್ನೆಯನ್ನು ಕೇಳಿದಾಗ ಮುನಿಸಿಪಾಲಿಟಿಗಳ ಚುನಾವಣೆಗಳು ನಡೆದು ಪುರಸಭೆಗಳು ಅಸ್ತಿತ್ವಕ್ಕೆ ಬಂದಿರಲಿಲ್ಲ. ನೌಕರರನ್ನು ಎರವಲು ಪಡೆಯುವಾಗ ಮುನಿಸಿಪಾಲಿಟಿಯ ಅನುಮತಿ ತೆಗೆದುಕೊಂಡು ಎರವಲು ಪಡೆಯುತ್ತೀರಾ? ಡೈರೆಕ್ಟರೇಟ್ ಮಾಡುವ ವಿಷಯ ಬಹಳ ವರ್ಷಗಳಿಂದ ಇದೆ. ಇದನ್ನು ಯಾವಾಗ ಮಾಡುತ್ತೀರಾ? ಪುರಸಭೆಯ ನೌಕರರುಗಳಿಗೆ ಪೂರೈಕೆಯ ವಿಚಾರದಲ್ಲಿ ನಿರಾಸೆ ಬೆಳೆಯುತ್ತಿರುವುದು ಸರ್ಕಾರದ ಗಮನಕ್ಕೆ ಬಂದಿದೆಯೇ?

ಶ್ರೀ ಎಂ. ಚಂದ್ರಶೇಖರ್.—ಮಾನ್ಯ ಅಧ್ಯಕ್ಷರೇ, ಎಲ್ಲೆಲ್ಲಿ ಆ ಎರವಲು ಸೇವೆಯ ಅವಶ್ಯಕತೆ ಇದೆಯೋ ಅಂಥ ಕಡೆ ತೆಗೆದುಕೊಳ್ಳುತ್ತೇವೆ. ತಾಂತ್ರಿಕ ಇಲಾಖೆಗೆ, ಆರೋಗ್ಯ ಇಲಾಖೆಗೆ ಹಾಗೂ ಲೆಕ್ಕಪತ್ರಗಳ ಇಲಾಖೆಗೆ ಆಯಾಯ ಪುರಸಭೆಗಳ ಹಾಗೂ ನಗರಸಭೆಗಳ ಬೇಡಿಕೆ ನೋಡಿಕೊಂಡು ನೇಮಕ ಮಾಡಿಕೊಳ್ಳಲಾಗುವುದು. ಪ್ರತ್ಯೇಕ ಡೈರೆಕ್ಟರೇಟ್ ರಚನೆ ಮಾಡುವ ವಿಷಯದಲ್ಲಿ 4-5 ಜನ ಇರತಕ್ಕ ಒಂದು ಸಮಿತಿಯನ್ನು ನೇಮಕ ಮಾಡಲಾಗಿತ್ತು; ವರದಿ ಬಂದಿದೆ. ಕೇರಳ ಹಾಗೂ ಗುಜರಾತ್ ರಾಜ್ಯಗಳಲ್ಲಿ ಪ್ರತ್ಯೇಕ ನಿರ್ದೇಶನಾಲಯಗಳನ್ನು ರಚನೆ ಮಾಡಿದ್ದಾರೆ. ಅಲ್ಲಿಗೂ ಪತ್ರವ್ಯವಹಾರ ಮಾಡಿದ್ದೇವೆ. ಆದಷ್ಟು ಬೇಗ ಕ್ರಮ ತೆಗೆದುಕೊಳ್ಳುತ್ತೇವೆ.

ಶ್ರೀ ಎಸ್. ಸೂರ್ಯನಾರಾಯಣರಾವ್.—ಸ್ವಾಮಿ, ಆದಷ್ಟು ಬೇಗ ಎಂದು ಹೇಳಿದರೆ ಹೇಗೆ? 2 ತಿಂಗಳಲ್ಲಿ ಮಾಡುತ್ತೀರಾ? 3 ತಿಂಗಳಲ್ಲಿ ಮಾಡುತ್ತೀರಾ? 6 ತಿಂಗಳಲ್ಲಿ ಮಾಡುತ್ತೀರಾ? ಅದನ್ನು ನಿರ್ದಿಷ್ಟವಾಗಿ ಹೇಳಿ. ಅಲ್ಲಿ ಕೆಲಸ ಮಾಡುವಂಥ ನೌಕರರುಗಳಿಗೆ ಬಡ್ತಿ, ವಗೈರೆ ವಿಚಾರದಲ್ಲಿ ಬಹಳ ತೊಂದರೆ ಯಾಗಿದೆ.

ಶ್ರೀ ಎಂ. ಚಂದ್ರಶೇಖರ್.—ನೌಕರರಿಗೆ ಬಡ್ತಿ ಕೊಡುವ ವಿಷಯದಲ್ಲಿ ಅಡ್ಡಿ ಏನೂ ಆಗುತ್ತಿಲ್ಲ. ನಿರ್ದೇಶನಾಲಯದಿಂದ ಇದಕ್ಕೆ ತೊಂದರೆ ಏನೂ ಇಲ್ಲ.

ಶ್ರೀ ಧರ್ಮಸಿಂಗ್.—ಆಂಧ್ರಪ್ರದೇಶದಲ್ಲಿ ಕೂಡ ಪ್ರತ್ಯೇಕ ನಿರ್ದೇಶನಾಲಯವನ್ನು ಮಾಡಿದ್ದಾರೆ. ಇದರ ಬಗ್ಗೆ ನೇಮಕ ಮಾಡಿದ್ದ ಕ್ಯಾಬಿನೆಟ್ ಸರ್ ಕಮಿಟಿ ಎಷ್ಟು ಸಾರಿ ಸೇರಿದ್ದಾರೆ? ಇದು ಮಹತ್ವದ ವಿಚಾರವಾಗಿರುವುದರಿಂದ ಕೂಡಲೇ ಇದರ ಬಗ್ಗೆ ಕ್ರಮ ತೆಗೆದುಕೊಳ್ಳುತ್ತೀರಾ?

ಶ್ರೀ ಎಂ. ಚಂದ್ರಶೇಖರ್.—ಆಗಬಹುದು.

ವಿಷಯ : ಮುಧೋಳ್ ತಾಲ್ಲೂಕಿನಲ್ಲಿ ಪ್ರವಾಹದಿಂದಾಗಿ ಗ್ರಾಮಗಳನ್ನು ಸ್ಥಳಾಂತರಿಸುವುದು.

ಪ್ರ. 232 (125) ಶ್ರೀ ಕಟ್ಟೀಮನಿ ಅಶೋಕ್ ಕೃಷ್ಣಾಜಿ (ಮುಧೋಳ್).—ಮಾನ್ಯ ಕಂದಾಯ ಮಂತ್ರಿಗಳು ಈ ಕೆಳಕಂಡ ಪ್ರಶ್ನೆಗಳಿಗೆ ಉತ್ತರಿಸುವರೇ:—

(ಅ) ಪ್ರತಿ ವರ್ಷ ನೆರೆಹಾವಳಿಯಿಂದ ಮುಧೋಳ್ ತಾಲ್ಲೂಕಿನ ಚನಾಳಾ ಮತ್ತು ನಂದಗಾವ ಗ್ರಾಮಗಳನ್ನು ಸ್ಥಳಾಂತರಿಸುವುದು, ಜನಗಳ ಸಂರಕ್ಷಣೆಯ ಹಿತದೃಷ್ಟಿಯಿಂದ ಬದಲಾವಣೆ ಮಾಡುವುದು ಸರ್ಕಾರದ ಗಮನಕ್ಕೆ ಬಂದಿದೆಯೇ;

(ಆ) ಹಾಗಿದ್ದರೆ ಸರ್ಕಾರದವರು ಯಾವ ಕ್ರಮ ತೆಗೆದುಕೊಂಡಿರುವರು;

(ಇ) ಈ ಗ್ರಾಮಗಳನ್ನು ಸ್ಥಳಾಂತರಿಸಲು ಎಷ್ಟು ಸಮಯ ಬೇಕಾಗಿರುವುದು;

(ಈ) ನೆರೆಹಾವಳಿಯಿಂದ ನೊಂದವರಿಗೆ ಸ್ಥಳಾಂತರಿಸಲು ಸಂತ್ರಸ್ತರಿಗೆ ಬಡ್ತಿ ರಹಿತ ಸಾಲವನ್ನು ಕೊಡಲು ವಿಧಾನಸಭಾ ಸದಸ್ಯ ಮತ್ತು ಸಮಾಜ ಸೇವಕರಿಂದ ಮನವಿಯು ಬಂದಿದೆಯೇ ;

(ಉ) ಮುಳುಗಡೆಯಿಂದ ನೊಂದ ಜನರಿಗೆ ಸ್ಥಳಾಂತರಿಸುವ ಬಗ್ಗೆ ಕೊಡುವ ಸೌಲಭ್ಯಗಳನ್ನು ಇತರೆ ಜನರಿಗೂ ಕೊಡಲು ಸರ್ಕಾರಕ್ಕೆ ಉದ್ದೇಶವಿದೆಯೇ ?

ಶ್ರೀ ಎ. ಎಲ್. ಪಾಟೀಲ್ (ಮಾನ್ಯ ಕಂದಾಯ ಮಂತ್ರಿಗಳು) ಶ್ರೀ ಎ. ಲಕ್ಷ್ಮೀನಾಗರ್ (ಕಂದಾಯ ಮಂತ್ರಿಗಳ ಪರವಾಗಿ),—

(ಅ) ಹೌದು.

(ಆ) ಎರಡು ಗ್ರಾಮದ ಜನರುಗಳಿಗೆ ಮನೆ ಕಟ್ಟಿಸಿಕೊಳ್ಳಲು ಗೋಮಾಳ ಜಾಗವನ್ನು ಸರ್ಕಾರ ಗುರುತುಮಾಡಿ ಬಿಟ್ಟಿದೆ.

(ಇ) ಸಾಧಾರಣ ಪರಿಸ್ಥಿತಿಯಲ್ಲಿ ಎಲ್ಲಾ ಕ್ರಮಗಳನ್ನು ಪೂರ್ತಿ ಮಾಡಲು ಸುಮಾರು ಎರಡು ವರ್ಷಗಳ ಕಾಲ ಬೇಕಾಗುತ್ತದೆ. ಆದರೆ ಇದನ್ನು ತುರ್ತು ಪರಿಸ್ಥಿತಿ ಎಂದು ಗಮನಿಸಿ ಸಾಧ್ಯವಾದಷ್ಟು ಶೀಘ್ರವೇ ಮಾಡಲು ಸರ್ಕಾರ ಪ್ರಯತ್ನಿಸುತ್ತದೆ.

(ಈ) ಹೌದು.

(ಉ) ಇದನ್ನು ಪರಿಶೀಲಿಸಲಾಗುವುದು.

ಶ್ರೀ ಎ. ಕೆ. ಕಟ್ಟೀಮನಿ.—ಸ್ವಾಮಿ, ಕಳೆದ 4-5 ವರ್ಷಗಳಿಂದಲೂ ಈ ಪ್ರಶ್ನೆ ಹಾಗೇ ಉಳಿದು ಕೊಂಡು ಬಂದಿದೆ. ಜಮೀನು ಸ್ವಾಧೀನ ಮಾಡಿಕೊಂಡು 4-5 ವರ್ಷಗಳಾದರೂ ಮುಂದಿನ ಕ್ರಮದ ಬಗ್ಗೆ ಸರ್ಕಾರ ನಿರ್ದಿಷ್ಟ ಯೋಜನೆಯನ್ನು ಹಾಕಿಕೊಂಡಿಲ್ಲ. ನೆರೆಹಾವಳಿಯಿಂದ ನೊಂದಂತಹ ಜನರಿಗೆ ಬಡ್ತಿ ರಹಿತ ಸಾಲವನ್ನು ಕೊಡಿಸುವುದಕ್ಕೆ ಸರ್ಕಾರದವರು ಪ್ರಯತ್ನ ಮಾಡುವರೇ ?

ಶ್ರೀ ಎ. ಲಕ್ಷ್ಮೀನಾಗರ್.—ಈಗಾಗಲೇ 29 ಎಕರೆ 18 ಗುಂಟೆ ಜಮೀನು ತೆಗೆದುಕೊಳ್ಳಲಾಗಿದೆ. ತಾವು ಕೇಳಿರತಕ್ಕಂಥ ವಿಚಾರ ಸರ್ಕಾರದ ಪರಿಶೀಲನೆಯಲ್ಲಿದೆ. ಬೇಗ ಇದರ ಬಗ್ಗೆ ತೀರ್ಮಾನ ತೆಗೆದುಕೊಳ್ಳುತ್ತೇನೆ.

ವಿಷಯ : ರಾಣಿಬೆನ್ನೂರಿನಲ್ಲಿರುವ ಜನತಾ ಬಜಾರ್.

ಪ್ರ. 233 (206) ಶ್ರೀ ಬಿ. ಬಿ. ಪಾಟೀಲ್ (ರಾಣಿಬೆನ್ನೂರು).—ಮಾನ್ಯ ಸಹಕಾರ ಮಂತ್ರಿಗಳು ಈ ಕೆಳಕಂಡ ಪ್ರಶ್ನೆಗಳಿಗೆ ಉತ್ತರಿಸುವರೇ :—

(ಅ) ರಾಣಿಬೆನ್ನೂರ ಜನತಾ ಬಜಾರದ ಆಡಳಿತ ನಡೆಸುವ ಆಡಳಿತ ಸಮಿತಿಯವರು ಷೇರುದಾರರಿಗೆ ಷೇರು ಸರ್ಟಿಫಿಕೇಟು ಕೊಡದೆ ಜನರಲ್ ಬಾಡಿ ಹಾಗೂ ಮ್ಯಾನೇಜಿಂಗ್ ಕಮಿಟಿ ಮೀಟಿಂಗ್ ನಡೆಸದೆ, ಯಾವತ್ತೂ ಲೆಕ್ಕಪತ್ರಗಳನ್ನು ಸರಿಯಾಗಿ ಇಡದೆ ಸರಕಾರದ ಹಣ ದುರುಪಯೋಗ. ದೋಷ ಯುಕ್ತ ಕಾರ್ಯವಿಧಾನ ಹಾಗೂ ಸಾರ್ವಜನಿಕ ಹಣದ ದುರುಪಯೋಗವಾಗುತ್ತಿರುವುದು ಸರ್ಕಾರದ ಗಮನಕ್ಕೆ ಬಂದಿದೆಯೇ ಹೇಗೆ ? ಹಾಗೂ ಈ ಬಗ್ಗೆ ಸರ್ಕಾರವು ಯಾವ ಕ್ರಮ ತೆಗೆದುಕೊಂಡಿದೆ ?

(ಆ) ಸದರಿ ಸಂಘವು ಆಡಳಿತ ದೋಷಯುಕ್ತವಾಗಿ ನಡೆದು ಬಂದು ಈಗ ಸಂಪೂರ್ಣವಾಗಿ ನಿಷ್ಕ್ರಿಯವಾಗಿದ್ದರೂ ಸರಕಾರ ಸದರಿ ಸಂಸ್ಥೆಯನ್ನು ಸೂಪರ್‌ಸೀಡ್ ಮಾಡಿ ಆಡಳಿತ ಮಂಡಳಿಯ ಮೇಲೆ ಈವರೆಗೂ ಯಾವ ಕ್ರಮವನ್ನೂ ತೆಗೆದುಕೊಳ್ಳದೇ ಇರುವುದಕ್ಕೆ ಕಾರಣಗಳೇನು ?

ಶ್ರೀ ಬಿ. ಎಲ್. ಗೌಡ (ಸಹಕಾರ ಮಂತ್ರಿಗಳ ಪರವಾಗಿ).—

(ಅ) ಗಮನಕ್ಕೆ ಬಂದಿದೆ. ಹಣ ದುರುಪಯೋಗದ ಬಗ್ಗೆ ಕ್ರಿಮಿನಲ್ ಮೊಕದ್ದಮೆ ಹೂಡಿದ್ದು, ಉಳಿದ ವಿಷಯದ ಬಗ್ಗೆ ಸಹಕಾರಿ ಕಾಯ್ದೆ ಕಲಂ 65 ರ ಪ್ರಕಾರ ಪರಿವೀಕ್ಷಣೆ ನಡೆಸಲು ಆದೇಶವನ್ನು ಈಗಾಗಲೇ ಹೊರಡಿಸಲಾಗಿದೆ.

(ಆ) ಆಡಳಿತ ಮಂಡಳಿಯ ರದ್ದಿಯಾತಿಯ ವಿಷಯವನ್ನು ಪರಿಶೀಲಿಸಲು ಸಹಕಾರ ಸಂಘಗಳ ಕಾಯ್ದೆ 65 ನೇ ಕಲಂ ಪ್ರಕಾರ ಈಗಾಗಲೇ ಆದೇಶ ಹೊರಡಿಸಲಾಗಿದ್ದು ಪರದಿಯನ್ನು ಕಾಯಲಾಗಿದೆ. ಅಲ್ಲದೇ ಸಂಘವನ್ನು ಸಮಾಪನಗೊಳಿಸಲು ಬಂದ ಸಲಹೆಯನ್ನೂ ಸಹ ಪರಿಶೀಲಿಸಲಾಗುವುದು.

ಶ್ರೀ ಬಿ. ಜಿ. ಪಾಟೀಲ್.—ಇಲ್ಲಿಯವರೆವಿಗೂ ಯಾವ ಕ್ರಮವನ್ನೂ ತೆಗೆದುಕೊಂಡಿಲ್ಲ. ಇದನ್ನು ಯಾವಾಗ ಪರಿಶೀಲನೆ ಮಾಡುತ್ತೀರಿ ?

ಶ್ರೀ ಬಿ. ಎಲ್. ಗೌಡ.—ಮಾನ್ಯ ಅಧ್ಯಕ್ಷರೇ, ದುರಾದೃಷ್ಟವಶಾತ್ 1973 ನೇ ಇಸವಿಯಲ್ಲಿ ಸದರಿ ಸಂಘವು ಸುಟ್ಟುಹೋಯಿತು. ಆ ಸಂದರ್ಭದಲ್ಲಿ ಲೆಕ್ಕಪತ್ರಗಳೆಲ್ಲವೂ ಸುಟ್ಟುಹೋದವು. ಇವತ್ತಿನ ವರೆಗೂ ಪುನರ್ನಿರ್ಮಾಣ ಮಾಡುವುದಕ್ಕೆ ಆಗಲಿಲ್ಲ. 21-4-1983 ರಲ್ಲಿ ಅಸಿಸ್ಟೆಂಟ್ ರಿಜಿಸ್ಟ್ರಾರ್‌ರವರು ಹೋಗಿ ನೋಡಿದ ಮೇಲೆ, 33,000 ರೂಪಾಯಿ ದುರುಪಯೋಗವಾಗಿದ್ದು ಕಂಡುಬಂದ ಮೇಲೆ ಸಂಬಂಧ ಪಟ್ಟವರ ಮೇಲೆ ಕ್ರಮ ತೆಗೆದುಕೊಂಡು ಕ್ರಿಮಿನಲ್ ಮೊಕದ್ದಮೆಯನ್ನು ದಾಖಲೆ ಮಾಡಿಕೊಂಡಿದ್ದಾರೆ. ಸೆಕ್ಷನ್ 65 ರ ಪ್ರಕಾರ ವಿಚಾರಣೆ ಮಾಡುತ್ತಿದ್ದಾರೆ.